

బాబూ నన్ను క్షమించు!

ఈ స్వతంత్ర భారతంలో కళ్ళు విప్పిన సామాన్య స్త్రీని నేను. దేశానికి స్వాతంత్ర్యం వచ్చిన ఇన్నేళ్ళకు కూడా అనేక సంకెళ్ళలో బంధింపబడిన స్త్రీ జాతికి ప్రతినిధిని నేను. సంకెళ్ళను ఛేదించుకుని స్వేచ్ఛగా, సంతోషంగా బ్రతకాలనే చైతన్యం, అన్యాయాల్ని ప్రతిఘటించే తెగువ వుండి కూడా నిస్సహాయంగా ఓడిపోతున్న కొద్ది మంది అభాగినులకు కూడా నేను ప్రతినిధిని.

ఈ నిమ్మర ప్రపంచంలోకి వచ్చి నాలుగు రోజులైనా కాకముందే నా ఓడిలో మృత్యువుతో పోరాడుతున్న ఈ పసి కందును చూస్తుంటే నా ఓటమి నగ్నంగా నా ముందు నృత్యం చేస్తున్నట్టుంది. కనుగ్రుడ్లు పైకి పోయి, మెడ బిగిసిపోయి, అవిరామంగా కాళ్ళూ, చేతులూ కొట్టుకుంటున్న నా చిన్నారి బాబును చూస్తూ నా ప్రాణం కడగట్టిపోతూంది. ఫిట్ వచ్చిన ప్రతిసారీ వికృతంగా మారిపోతున్న నా వరాల పంటను చూస్తుంటే నా హృదయం పగిలిపోతూంది. ఇది కరడుగట్టిన మూర్ఖత్వానికి, నిస్సహాయ తకూ, నిర్లక్ష్యానికి ప్రతిఫలమనే ఆలోచన రాగానే ఆవేశంతో, ఆవేదనతో నా మెదడులోని నరాలు చిట్టిపోతున్నాయి. చెదిరిపోతున్న నా జీవన స్వప్నం నన్ను కదిపి కుదిపేస్తూంది. నా జీవితమంతా పదే పదే నా కళ్ళ ముందు నిలుస్తూంది.

ఆకు కదిలితే, పావురాయి ఎగిరితే పరవశంతో పలవరించే నేను ఊహ తెలిసి, ఆలోచన పెరిగే వయసొచ్చేసరికి వాస్తవ జీవితాన్ని అర్థం చేసుకోసాగాను. మగపిల్లాడి కోసం చూసే క్రమంలో వరసగా పుట్టిన ఐదుగురు ఆడపిల్లల్లో నేను నాలుగవదాన్ని. నా తరువాత నాలుగేళ్ళకు పుట్టిన తమ్ముడు రాజా అంటే యింట్లో అందరికీ ఎంత అపురూపమో వాళ్ళకు ఆశాభంగం కలిగిస్తూ పుట్టిన ఆడపిల్లలంటే అంత చీదరింపని తెలిసొచ్చింది.

“నా రెక్కల కష్టమంతా ఈ ఆడ సంత తిండికి, తలనూనెకే సరిపోతుంది.” అని వాపోయేవాడు నాన్న.

“ఈ మందంతా కడతేరేప్పటికి నా కొడుక్కేం మిగులు తుంది చేతికి చిప్ప తప్ప” అని ముక్కు చీదేసేది అమ్మ.

ఆకలే తప్ప ఆత్మాభిమానం తెలియని ఆ వయసులో మమ్మల్ని అర్థాకలితో మాడుస్తూ తమ్ముడికి అవీ, యివీ కొని పెడుతూంటే ఉక్రోషంతో ఏడ్చేదాన్ని. ఏడ్చిన కొద్దీ ఆకలితో పాటు తన్నులు కూడా తోడయ్యేవి.

ఆడపిల్లగా పుట్టి నేనేదో మహాపరాధం చేసినట్టు వీళ్ళలా తిడతా రెండుకు? మగ పిల్లాడి కోసం చూస్తూ యింతమంది ఆడపిల్లల్ని కనడం వీళ్ళ మూర్ఖత్వం. తమ మూర్ఖత్వానికి సిగ్గు పడాల్సిందిపోయి కన్న బిడ్డలనే మమకారం కూడా లేకుండా మమ్మల్ని భీత్కరించుకుంటూంటే మూగ మొద్దులా పడి వుండడం నా వల్ల యేది కాదు. ఎదురు తిరిగి మాట్లాడి మళ్ళీ దెబ్బలు తినేదాన్ని.

“ఎందుకే రాజాని చూసి అలా ఏడుస్తావు? వాడికి నీకూ పోలికేమిటి? వాడు మగబిడ్డ” అనే అమ్మను చూసి నా హృదయం క్రుంగిపోయేది. ఎంత దురదృష్టవంతులం మేము?! కన్నబిడ్డల్నందరినీ కనురెప్పల్లా సాకవలసిన తల్లి అనవలసిన మాటేనా యిది?!

అకలి, ఉక్రోశం, అవేశంతో పాటు చదువుకోవాలనే ప్రగాఢమైన కోరిక కూడా నా హృదయంలో బలపడసాగింది. అంత స్పష్టంగా ఆలోచించే వయసు కాకపోయినా, చదువుకుని పెద్ద ఉద్యోగాన్ని సంపాదించుకోవడం ద్వారా ఆడ దాన్నని నన్నీ రోజు చులకన చేస్తున్న వాళ్ళందరికీ బుద్ధి చెప్పాలనే కసి బహుశా నాలో అంతర్లీనంగా వుండి వుంటుంది.

ఐదవ తరగతి పాసయే వరకు పెద్ద ఆటంకమేమీ లేకుండానే గడిచిపోయింది. తరువాత చదువుకు మా ఊళ్ళో హైస్కూలు లేదు. ఐదు మైళ్ళ దూరంలో వున్న పై ఉర్లోని స్కూలుకి వెళ్లి ఆడపిల్ల చదువుకోవడం మహా నేరమన్నట్టు అడ్డుపడ్డారు మా వాళ్ళు.

“చదువుకుని ఊళ్ళేలతావా? పేడ విసుక్కోవడానికి, అంట్ల గిన్నెలు తోముకోవడానికి అసలు చదువే అనవసరం” నాన్న దులపరించారు. అంట్ల గిన్నెలు తోముకోవడానికి, పేడ విసుక్కోవడానికి తప్ప ఒక విశిష్టమైన పనిని చెయ్యగల శక్తి నాకు లేదని వాళ్ళు అంచనా వేస్తున్నందుకు నాకు రోషమొచ్చింది.

“ఆడపిల్ల మగరాయుడిలా తగుదునమ్మా అని పై ఊళ్ల కెళ్ళి చదవడమా? ఊళ్ళో ఏ పిల్లయినా అట్లా వెళ్ళి చదువుతోందా? ఏ అనర్థమైనా జరిగితే యిక నాకు ఏ నుయ్యో, గొయ్యో గతే” అంటున్న అమ్మను చూస్తే నాకు కోపం రాలేదు, జాలేసింది. దుఃఖం వచ్చింది. నాన్న అభిప్రాయానికి వ్యతిరేకంగా మాట్లాడి బ్రతకలేని అశక్తతో అమ్మ ఇలా మాట్లాడుతుందే తప్ప నా మీద ప్రేమ, మమకారం లేక కాదు అని నన్ను నేను ఊరడించుకోవడానికి ప్రయత్నించాను. రాజాకి పెద్ద చదువులు చెప్పించడానికి, వాడిని గొప్ప హాదాలో చూడడానికి వాళ్ళు కంటున్న కలలు, వేసుకుంటున్న ప్రణాళికలు నాకు తెలుసు. వాడు చదువుకుని ఉద్యోగాలు చేసి, ఊళ్ళేలగలిగినప్పుడు నేనెందుకు చెయ్యలే నా పని?!

ఈ ఊరి మగపిల్లలెందరో అదే హైస్కూలుకి వెళ్ళి చదువుకుంటున్నారు. వాళ్ళ వల్ల జరగని అనర్థం నా వల్ల ఎందుకు జరుగుతుంది? ఎన్నో ఊళ్ళల్లో ఎంతో మంది ఆడపిల్లలు బయటి ఊళ్ళ కెళ్ళి చదువుకుంటున్నారు. వాళ్ళ వల్ల అనర్థాలు జరిగిపోతుంటే వాళ్ళ తల్లులు నూతుల్లో, గోతుల్లో పడుతున్నారా? లేదే! మరెందుకు వీళ్ళలా, నా కాళ్ళకు సంకెళ్ళు వేయడానికి శత విధాలా ప్రయత్నిస్తారు!. . . హైస్కూల్లో చేర్చేదాకా అన్నం ముట్టనని మొండికెత్తాను.

“ఇంట్లో మీరు చెయ్యమన్న పనులన్నీ చేసి స్కూలుకు వెళ్తాను ఒక పూట అన్నం మానేసి పుస్తకాలు కొనుక్కుంటాను. మీకు తలవంపు లయ్యే పరిస్థితి నా వల్ల రాదు. నన్ను చదువుకో నివ్వండి” అని అమ్మను ప్రాధేయపడ్డాను.

“నేను బ్రతకడమెంత ముఖ్యమో చదువుకోవడమూ అంతే ముఖ్యం. నాకు బ్రతకడానికెంత హక్కుందో చదువుకోవడానికి అంతే హక్కుంది. నేను చదువుకుంటాను.” అని వాదించాను. మా స్కూలు హెడ్ మాస్టారి దగ్గరనాగోడు వెళ్ళబోసుకున్నాను.

“అమ్మాయి చాలా తెలివయింది. ఆ పిల్ల ఉత్సాహాన్ని చంపకండి. రోజుకు పదిమైళ్ళు నడిచి వెళ్ళి చదువుకుంటానంటూందంటే చదువు కోవాలనే కోరిక ఎంత బలంగా వుందో ఆలోచించండి. పెద్దగా ఖర్చేమీ అవదు. అమ్మాయికి స్కాలర్ షిప్ కోసం ప్రయత్నించవచ్చు. నా మాట కాదనకండి” మాష్టారు నచ్చ చెప్పాక మెత్తపడ్డారు. మళ్ళీ రెండు మూడుసార్లు పేచీ పెట్టాక నేను చదువుకోవడానికి ఒప్పుకున్నారు.

హైస్కూల్లో చేరిన రోజున నా ఆనందానికి అవధుల్లేవు. రెక్కలు విప్పుకుని ఆకాశంలో తేలిపోతున్నట్లునిపించి, చదువు నాలో క్రొత్త

ఉత్సాహాన్ని నింపింది. ఆకలిని, అలసటను మరిపించింది. నా సంకెళ్ళను ఛేదించగల సాధనమేదో ఈ చదువులో వున్నట్లనిపించింది.

మా హైస్కూలు లైబ్రరీలో దేశ, విదేశీ సాహిత్యాన్ని సుసంపన్నం చేస్తున్న పుస్తకాలు అనేకం వున్నాయి. ఆ పుస్తకాల్ని పూర్తిగా అర్థం చేసుకోగల వయసు కాదు నాది. కానీ పుస్తకాలు చదవడమనే నిషా నా అణువణువులో నిండిపోయింది. నాలో ఏదో తాదాత్మ్యత, నిర్వచించ లేని అనుభూతి, అలజడి, ఆలోచన, నేనిప్పుడున్న స్థితి నుండి బయటపడి పరిపూర్ణమైన స్వేచ్ఛా స్వాతంత్ర్యాలతో బ్రతకాలనే తపన - యివన్నీ కలగాపులగమై నేనో క్రొత్త ప్రపంచంలో బ్రతుకుతున్నట్లనిపించేది.

మోకాలిలోతు బురదలో కాలు వేస్తే తియ్యడానికి అతి ప్రయాస అయి ఏ క్షణంలోనయినా జర్రున జారిపడతామనే భయంతో నడవ వలసి వచ్చే మట్టి రోడ్డు, పొలం గట్లు, ఎగిరి దాటవలసిన పంట కాలువలు, కాలిలో కసుక్కున దిగే తుమ్మ ముళ్ళు... యివేవీ బాధాకరంగా అనిపించేవి కావు. ఒక మంచి పుస్తకం చదివిన రోజున ఎనలేని ఆనందం, ఒక క్రొత్త విషయాన్ని తెలుసుకున్న రోజున ప్రపంచాన్ని జయించినంత ఉద్యేగం సుగంధపరిమళంలా నన్నలుముకోసాగాయి.

భవిష్యత్తు మీద ఎన్నో ఆశలతో సుందర స్వప్నాలు కంటున్న నేను వాస్తవంలోకి వచ్చేసరికి ఎన్నో అనూహ్యమైన సంఘటనలు జరిగిపోయాయి. నేను వ్యక్తురాలయిన దగ్గర్నుండి నన్నింక చదువాపేయమని ఇంట్లో గొడవ చేయసాగారు. వాళ్ల గొడవకు లొంగకుండా నేను మొండిగా స్కూలుకు వెళ్తానే వున్నాను. అంతలో ఆకస్మాత్తుగా నాన్న ట్రాక్టర్ క్రింద పడి చనిపోయారు. దాంతో మా కుటుంబ పరిస్థితి మరీ దిగజారింది. వున్న కాస్త పొలం అక్కల పెళ్ళిళ్ల ఖర్చుకు కరిగిపోయింది. నాన్న వున్నంత సేపు కొంత గుట్టుగా వున్న మా కుటుంబం ఆయన పోగానే వీధిన

పడినట్లయింది. దిక్కుతోచక దీనంగా ఏడుస్తున్న అమ్మతో నేనింకా చదువును కొనసాగిస్తానని అనే ధైర్యం చెయ్యలేకపోయాను. అసలు నేను చదువుకోవడానికి వేరే ఏదైనా ఉపాయం ఉందా అనేది కూడా నాకు తోచలేదు. ఎవరిని సంప్రదించాలో, ఎవరి సహకారాన్ని అర్థించాలో తెలియలేదు. అలాంటి అనిశ్చిత పరిస్థితిలో నేను చదువును ఆపేయక తప్పలేదు. తీరని దాహంతో పుస్తకాల్ని చదువుతున్న నేను ఉప్పెనలా క్రమ్ముకున్న అననుకూల పరిస్థితుల్ని చూచి భయపడి పిరికిపందలా లొంగిపోయాను. తన నెత్తిమీద వచ్చి పడిన బాధ్యతను వదిలించుకొనడానికి మామయ్య తెచ్చిన వ్యక్తి ముందు తల వంచి తాళి కట్టించుకుని అమ్మ దుఃఖాన్ని తగ్గించాను.

కల్లలయిన నా కలల్ని చెరిపేసుకుని, నన్ను చుట్టేస్తున్న తీవ్రమైన నిరాశకు లొంగకుండా వుండడానికి ప్రయత్నిస్తూ అత్తవారింట్లో అడుగు పెట్టాను. కానీ నన్నింకా నిరాశలో ముంచేస్తూ అక్కడా అదే దారిద్ర్యం, అనే ఆర్థిక సమస్యలు, అవే సంకుచిత మనస్తత్వాలు.

అతివృష్టి, అనావృష్టి మూలంగా వరుసగా మూడు, నాలుగు సంవత్సరాల పంటలు దెబ్బతిన్నాయి. పొలానికి పెట్టుబడి పెట్టడానికి తెచ్చిన అప్పులు తీరే మార్గం లేక, పాపంలా పెరుగుతున్న అప్పుల్ని చూచి గుండె బేజారెత్తి పొలాన్ని అమ్మి అప్పుల్ని తీర్చేశారు. గత్యంతరం లేక ఇతరుల పొలాల్లో కూలీలుగా పనిచేస్తున్నారు నాభర్త, బావగారు. పెళ్ళి కెదిగిన అడబడుచులిద్దరు కట్నాల మార్కెట్లో భర్తల్ని కొనుక్కోలేక, చదువు సంధ్యలేక యింట్లోనే మ్రగ్గుతున్నారు. తోడికోడలు వ్యవధి లేకుండా పుట్టిన నలుగురు పిల్లల్లో సతమతమయ్యేది. అనారోగ్యంతో కొంత, అస్తి నష్టమయిందనే మనోవ్యధతో కొంత మంచం పట్టారు మామగారు. తనలోని అసంతృప్తిని, విచారాన్ని ఇంట్లో వాళ్ళందరిని

తిట్టడం ద్వారా వెల్లడించుతుంది అత్తగారు.

ఇద్దరి సంపాదన పదిమంది తినాల్సిరావడంతో ప్రతి దానికి వెదుకులాటే అయ్యేది. ఒక పుస్తకంగానీ, పేపర్ గాని, కొనుక్కునే తాహతు లేదు. ఆ మారుమూల పల్లెటూళ్ళో లైబ్రరీ లేదు. సూర్యుడు ఉదయించక ముందు నుండి ప్రొద్దు వాలిపోయేదాకా నిరర్థకమైన ఏవో చిన్న చిన్న పనులు చేస్తూ అత్తగారి దూషణలు వినడం దిన చర్య అయింది. ఆ విధంగా కొద్ది రోజులు గడిచేసరికి అంత నిర్జీవమయిన బ్రతుకుతో నాకు ఈ పరిస్థితి రాడనట్లయింది. ఎవరికీ 'ఏ ఉపయోగం లేకుండా వున్న నేను తినే కండి కూడా నాకు వృధా వ్యయంగా తోచేది. అలా ఎంతోకాలం బ్రతక తీకపోయాను. నేను చదువుకునే మార్గం ఎలాగూ మూసుకుపోయింది. కనిసం ఉత్పత్తి విలువలు గల, నాకు ఆత్మసంతృప్తి నివ్వగల పనన్నా చెయ్యాలి. నాకు అవకాశంలో వున్న పని నా భర్తతో పాటు పొలానికి వెళ్ళి వ్యవసాయపు పనుల్లో పాల్గొనడమే.

నా ప్రతిపాదన విని నా భర్త నన్నొక పిచ్చిదానిని చూచినట్టు చూశారు. "మన యిళ్ళల్లో ఆడవాళ్ళు పొల్లాలోకి పనులుకు వెళ్ళడమనేది యింతవరకు జరగలేదు. యింట్లో మగవాళ్ళం యింకా బ్రతికే వున్నాం యిప్పుడట్లాంటి పిచ్చి పిచ్చి ఆలోచనలు పెట్టుకోమాకు" దురుసుగా నన్ను హెచ్చరించారాయన.

కష్టపడి పనిచేసి సంపాదించుకుని తినడానికి నామోషి పడనక్కరలేదు. ఒంట్లో ఆరోగ్యం, శక్తి వున్న నేను, నా ఆడపడుచులు, తోడి కోడలు కూడా నా భర్త, బావగారితో పాటు శ్రమించి సంపాదించిన నాడు మాయింటి పరిస్థితి యింత దయనీయంగా వుండదు! బాధలే తప్ప బాల్యంలోని మధురిమను పొందని నేను, మాతో పాటు బ్రతుకుతున్న నలుగురు పసివాళ్ళు వ్యధల పీడ కలల బారిన పడకుండా రక్షించడాన్ని

నా కర్తవ్యం గా భావించాను. శ్రమించడంలో గౌరవం, ఆనందం అనుభవించడం తెలిసిననాడు మా ఆడబడుచులు అందుబాటులో లేని వరుల కోసం కాచుకు కూర్చుని జీవితాన్ని నిష్ఫలం చేసుకోకుండా మరో శ్రమజీవితోడును అంగీకరించగలుగుతారు.

నా వాదాన్ని విని నన్నే ప్రమాదకరమైన వ్యక్తిని చూచినట్టు చూచారంతా. “ఆడపిల్లల్ని పెళ్ళిళ్ళు చేసి అత్తారింటికి పంపాల్సింది పోయి పొలాల్లోకి పంపి పని చేయించే గ్రహాచారం నా నొసటన రాసి వుందా!” అంటూ గొల్లుమంది మా అత్తగారు. నేను బ్రతికుండగా యిలాంటి పరువు తక్కువ సలహాలివ్వకు’ కటువుగా చెప్పారు మామగారు.

ఆ యింట్లో వుంటూ బయటికి వెళ్ళి పనిచేయడం అసంభవమనే విషయం తెలిపోయింది. యిప్పుడేం చెయ్యాలి? అదే గానుగెద్దు జీవితాన్ని గడిపెయ్యడమా, నేను గౌరవంగా తలుస్తున్న జీవితం కోసం, నా సంతోషం కోసం అందర్నీ ధిక్కరించడమా? నాకు నా స్వేచ్ఛా స్వాతంత్ర్యాలు, ఆత్మగౌరవం ముఖ్యమా, లేక కుటుంబం యిస్తున్న భద్రత ముఖ్యమా? చదువుకుని, ఉద్యోగం చేస్తూ సంపాదించుకుంటున్న స్త్రీలు, ఆస్తిపాస్తులున్న స్త్రీలే యిలాంటి స్థితిలో మనసు చంపుకుని, రాజీ పడిపోయి భద్రత వైపు మొగ్గు చూపుతున్నారు. ఎటూ, ఏ దారి లేని నేనెలా ఒంటరిగా పోరాడగలను? ఈ సంఘర్షణలతో నేను నలి బిలి అయిపోతూండగా నేను తల్లిని కాబోతున్న సూచనలు కనిపించాయి. ఈ సూచనల్ని గుర్తించిన వెంటనే ఒకప్పుడు నేను నా బిడ్డను గురించి కన్న కలలు కళ్ల ముందు నిలిచాయి. నేనే అందమైన, ఆరోగ్యవంతమైన పాపాయిని కనాలని, నా బిడ్డని చీదరింపులు, చీత్కారాలు, అవమానాలరోత తెలియకుండా పెంచాలని, జీవితంలో నేను పొందలేనివన్ని నా బిడ్డకు అందించాలని... కానీ ఈ కలలు యదార్థమయ్యే అవకాశం లేనే లేదని గ్రహింపురాగానే తీవ్రమైన నిరాశ నిస్పృహలు నన్నావరించాయి. ఆరోగ్యంగా పెరగడానికి కావలసిన

తిండినైనా పెట్టలేని నాకు ఒక బిడ్డకు తల్లినయ్యే అర్హత వుందా? ఏ చిన్ని లక్ష్మణ్ణి సాధించలేని నేను, నా బిడ్డకు మంచి జీవితాన్నెలా అందించగలుగు తాను?

నేనీ ఆలోచనలతో సతమతమవుతుండగానే ఆరోనెల వచ్చింది. బిడ్డ కదలికలు నా హృదయాన్ని మధించడం మొదలు పెట్టాయి. నాలోని నిరాశను, నిర్లిప్తతను చెదరగొట్టసాగాయి.

ఒకసారి లేడీ డాక్టరుకు చూపించుకుని అవసరమైన పరీక్షలు, ఇంజక్షన్లు చేయించుకుంటే మంచిదనుకున్నాను. ఈ ప్రస్తావన తేగానే నా భర్తముఖం చిట్లించారు. “ నీ మొండితనమే తప్ప మన పరిస్థితేమిటో అర్థం చేసుకోవేం? ఇద్దరం యిప్పుడు పట్నం వెళ్ళి డాక్టరుకు చూపించు కుని పరీక్షలు చేయించుకుని మందులు వాడాలంటే ఎంతవుతుందో తెలుసా? అధమ పక్షం రెండు, మూడొందలు వదులుతాయి. పూట గడవ దానికే కష్టంగా వుంటే అవన్నీ జరిగే పనులేనా?” ముందు నచ్చ చెబుతున్న ధోరణిలోనే మొదలు పెట్టారాయన.

“పోనీ దగ్గర్లో వున్న హెల్త్ సెంటర్ కి వెళ్ళి చూపించుకోనా?” నా మాటల్ని మధ్యలోనే తుంచేసారాయన.

“ఏం అక్కర్లేదు. వూళ్ళో అందరికీ వెంకాయమ్మే పురుళ్ళు పోస్తుంది. నొప్పులొస్తున్నప్పుడు దానికి కబురెడదాంలే” కటువుగా అన్నారాయన. ఆయన మాటలకు వంత పాడుతున్న అత్తగారు, తోడి కోడల్ని చూస్తూంటే కచ్చిగా వుంది.

“అసలు మీ పుట్టింట్లోళ్ళు పొయ్యాలి పురుడు.. మా కర్మ కొద్దీ ఆ మాత్రం కూడా గతిలేని వియ్యాలవారు దొరికారు.” అత్తగారి దెప్పుళ్ళు వింటూ మళ్ళీ అగాధంలోకి క్రుంగిపోసాగాను. భయం, అభద్రత, నిరుత్సాహం నన్ను నలిపేయసాగాయి.

ప్రసవ సమయం వచ్చింది. డాక్టరుకు చూపించుకోలేదు. కనీసం వ్యాధి నిరోధక ఇంజక్షన్లు తీసుకోలేదనే దుగ్ధ నన్ను తొలుస్తూనే వుంది. నొప్పులు మొదలవగానే వెంకాయమ్మకు పిలుపు వెళ్ళింది. ఆమె వచ్చిన దగ్గర్నుండి నాకు భరించరాని హింస. జనన మార్గంలో చేతులు పెట్టి కెలుకుతూ, బలవంతంగా ముక్కమని కోప్పడుతూ, నానా రభస, హడావిడి చేసింది. నొప్పుల బాధకంటే ఆమె పెట్టే హింస భరించ శక్యం కాకుండా వున్న సమయంలో బాబు పుట్టాడు.

విపరీతమైన రక్తస్రావమయి ఒళ్ళెరగకుండా పడి వున్న నేను స్పృహలోకి వచ్చి కళ్ళారా నా బాబును చూచుకోకముందే నా బాబునీ భయంకరమైన వ్యాధి కబళించసాగింది. నా పిరికితనం, బుద్ధిహీనతల ఫలితంగానే అవసరమైన సమయంలో తెగువ, ధైర్యం చూపలేకపోయాను. శతాబ్దాల భావ దాస్యం నేనొక అడుగు ముందుకు వేయాలనుకున్నప్పుడల్లా వెనక్కు లాగింది. గర్భిణిగా వున్నప్పుడు వ్యాధినిరోధక ఇంజక్షన్లు చేయించుకోవలసిన ప్రాముఖ్యాన్ని, పరిశుభ్రమైన వాతావరణంలో సుశిక్షితులైన వారి పర్యవేక్షణలో ప్రసవించవలసిన అవసరాన్ని గుర్తించలేని నా ఆజ్ఞానానికి నా బిడ్డ బలయిపోతున్నాడు. నా అపరాధం వెయ్యింతలై నా కళ్ళ ముందు వికటాట్టహాసం చేస్తోంది. నన్ను నేను క్షమించుకోలేని దశలో 'బాబూ నన్ను క్షమించు' అని వేడుకునే సాహసం చెయ్యలేక పోతున్నాను. నా ఒడిలో ఆచేతనమవుతున్న పసికందు స్పర్శతో నాచేతన స్తంభిస్తుంది.

